

# ፮ ሰንበት ዘትንሣኤ

ግንቦት 29 2013 ዓ.ም.(6/6/2021)

**መዝሙር:** ፋሲካ ዛቲ ዕለት ቅድስት ይእቲ ፋሲካ...ፋሲካ ቅድስቲ ዕለት እያ፡ፋሲካ ብአኣ ንተሓጎስን ደስ ይበለናን፤ ኣብ ፋሲካ ንዘናጋዕን ነዕርፍን፤ሰማይን ምድርን ብአኣ ይሕጎሱ፡ፋሲካ ፋሲካ ፋሲካ ተዝካር ትንሣኤ መድሓኒና።

**ንባባት:** ሮሜ 4:14-ፍ፤ ራእ 21:10-23፤ ግ.ሓ. 14:1-29፤ ዮሐ 21:1-14

**ምስባክ:** በልዑ ወጸግቡ ጥቀ፤ ወወሃቦሙ ለፍትወቶሙ፤ወኢይጎጥኡ እምዘ ፈቃዱ። በልዑን ኣዝዮም እውን ጸገቡ፤ዝተመነይዎ ሃቦም፤ ካብቲ ዝተመነይዎ ኣይክልከሎምን መዝ. 78:29

### መንፈሳዊ ዕረፍቲ የድልየና።

እዋን ትንሣኤ መቐረት ፍቕሪ ኣምላኽ ኣለሊና ክንክእል ዝሕግዘና ቅዱስ እዋን እዩ። ኣብዚ እዋን ብጸጋ ኣምላኽ ተሸሊምና ክንሕጎስ ብርሃን ትንሣኤ ኣብ ሕይወትናን ኣብ ርክባትና ክርእ እዩ ኣምላኽ ዝደልዮ። ክርስቶስ ንሓዋርያቱ ምሉእ መዓልቲ ክሰርሑን ክሰብኩን ናብ ኩሉ ክበጽሑ ምስ ወዓሉ ምሽት ከዕርፉ ኣብ ጽምው ቦታ ከይደም የዕርፉ ነሮም፤ ንዑናይ ክነዕርፍ ኢሉ ብዙሕ ጊዜ ኣብ ደብረ ዘይት ኣብ ጌተሰማኒ ይወስደም ነሩ። ንኢየሱስ ዕረፍቲ ምስ ሰማያዊ ኣብኡ ምርኻብ እዩ ነሩ፤ ኣብ ጽምው ቦታ ጸሎት ኣብ ምግባር ክነሕልፎ እንከሎና እዚ እዩ እቲ ሓቀኛ ዕረፍቲ። ሰማይን ምድርን ኣብ ኣገልግሎት ኣምላኽ ክውዕል ሰባት ንኣምላኽ ከምስግኑ እንከለዉ እዚ እዩ እቲ ሓቀኛ ሰላምን ዕረፍትን ዝህብ።

**ፋሲካ ተዝካር ትንሣኤ መድኃኒና እዩ።** ተዝካር ክንብል እንከሎና ነቲ ዝሓለፈ ንዝክር ብፍላይ ነቲ ጽቡቕ ተዘክሮ እናዘከርና ነመስግን ፍቕርናን ኣኽብሮትናን ንገልጽ እዚ ዕግበት ሓጎስ ይፈጥረልና በዚ ኢና ዝኸረ ሙታን ንገብር። ናይ ክርስቶስ ተዝካር ንኣና ክጥዕመና ነቲ ክርስቶስ ዝገበረልና ዘኪርና ክንክእል እሞ ሕይወትና ክንሕድስ እዩ ዓላምኡ። እዚ እዋን ዘመነ ትንሣኤ ኣብዚ መንፈስ ክንርከብ ይሕግዘና።

ዮሐንስ ወንጌላዊ ኣብ መጨረሻታ ወንጌሉ ጸሚቕን ብግሉጽን ንመንፈስ ትንሣኤ ብዝያዳ ብዝሕግዝ መገዲ ገሩ ይነግረና። ኣብ ሉቃ 5:1-11 ዘሎ ይመሳሰል። ሓዋርያት ድሕሪ ሞት ኢየሱስ ዳርጋ ኣብ ተስፋ ቁርጻት በጺሑም ኣብቲ ቀደም ዝነበርዎ ዝነበሩ ሕይወት ተመሊሶም። ተስፋ ቁርጻት ኣብ ግጉይ መገዲ ይወስደና። ኣብ መዓልታዊ ሕይወትና እንተ ረኣና ሰባት ተስፋ ምስቆረጹ ኣብቲ ናይ ቀደም ሕማቕ ባህርዮም ይምለሱ ዳርጋ ንሓዋርያት እዚ ኹነት እዩ ገጢምዎም ግን ኣጸቢቆም ከኣ ተስፋ ኣይቆረጹን ክትንሥእ እየ ኢልዎም ስለ ዝነበረ ዳርጋ ብሓንሳብ እዮም ዝነበሩ ነሮም። ኣብ ናይ ሎሚ ወንጌል ሸውዓተ ካብኦም ብሓንሳብ ከምዝነበሩ ይነግረና። ሾውዓት ካብኦም ብሓንሳብ እንከለዉ እዚ ምልክት ማሕበር እዩ። ኣብ ሓደ ልብን ኣብ ሓደ መንፈስ ብሓደ ኮንካ ምጉዓዝ ኣምላኽ ዝደልዮ እዩ። ክርስትያን እዚ መንፈስ ለቢሱ ክጉዓዝ እዩ ድላይ ኣምላኹ። ሓደ ወይ ክልተ ብስመይ ኣብ ዝተኣከቡሉ ኣነ ኣብ ማእከሎም ኣሎኹ ይብለና። ብሓንሳብ ሓቢርና እንተ ለመናዮ ከም ዝሰምዓና ኣረጋጊጹልና እዩ። ሕብረት ንኣምላኽ የሓጉሶ። ሎሚ ብምንታይ ንልለ ብምትሕብባርዶ ወይስ ብምፍልላይ። ሕልናና ንሕተት እሞ መልሲ ንኣምላኽና ንሃቦ።

እዞም ሸውዓተ ካብ ኦርድኦታ ብሓንሳብ እንከለዉ ጴጥሮስ ዓሣ ኸገፍፍ ከምዝኸይድ ምስ ሓበረ ንሶም እውን ምስኡ ከምዝኸዱ ሓቢሮም። ኣብ ባሕሪ ጥብርያርዶስ እዩ ነሩ። ኣብዚ ወንጌል ናይ ሎሚ ቡብሓደ ክንርእዮ እንተ ኸኣልና ዝሕግዘና ነገራት ኣልኦ። ገፈፍቲ ዓሣ፣ ነርድእቱ ገፈፍቲ ዓሣ ከም ዝኾኑ ኣቕዲሙ ነጊርዎም ነሩ እዩ። ገፈፍቲ ሰብ ክገብረኩም እዩ እናበለ ነጊርዎም ነሩ እዚ ግፋ ዓሣ ሕጂ እውን ነዚ ትርጉም ክነትሕዞ ጸገም የብሉን። ቀንዲ ስራሕ ኦርድኦታ ንሰባት ኣብ ክርስቶስ ከም ዝኣምኑ ምግባር እዩ። ኣብቲ ዝተገብረ ግፋ ዓሣ ቀጽሮም 153 ከም ዝነበረ ይጥቐስ ቅ. ጂሮም ነዚ ክትርጉም እንከሎ ኣብ ጊዜ ኢየሱስ ዝፍለጡ ቀጽሪ ዓይነት ዓሣ ከምኡ እዩ ነሩ ስለዚ ካብ ኩሎም ዓይነት ከም ዝሓዙ ከመልክት ኢሉ እዩ ይብሉ። ብዙሓት ተመራመርቲ ዝተፈላለዩ ትርጉም ይህብዎ። መንፈሳዊ ትርጉሙ ኸኣ ኢየሱስ ኩልና ደቂ ሰብ ዓለትና ሕብርና ብዘየገድስ ኣብኡ ክንመጽእ ከም ዝደሊ እዩ ዘመልክት። ኣብ ክርስቶስ ኩልና ሓደ ኢና። እቲ ሰኪዔት ብብዝሒ ኣይተበትከን እዚ ኸኣ ኣብ ማሕበር ክርስቶስ ምብዝሕና ብዘየገድስ ክንበታተን ኣይግባእን።

ሓዋርያት ምሉእ ለይቲ ክሰርሑ ሓዲሮም ሓንቲ ኣይሓዙን። ጴጥሮስ ምስ ካልኦት ኮይኑ ምሉእ ለይቲ ክሰርሕ ሓዲሩ ይብለና እዚ ኸኣ ናይ ጴጥሮስ ሓላፍነት ምስ ኣሕዋቱ ኮይኑ ከም ዝሰርሕ ክሕብረና ኢሉ እዩ። ናይ በይኑ ሓላፍነት የብሉን ኩሉ ጊዜ ምስቶም ብጻቱ ዝተተሓሓዘ እዩ። ናይ ርእስ ሊቃነ ጳጳሳት ስራሕ ምስ ኩሎም ኣቡናትን ካህናትን ህዝበ ኣምላኽን ምስራሕ እዩ።

ኣብ ጸልማት ምዕያይ ቀሊል ኣይኮነን፣ ብጸላም ዝዓዩ ብዙሕ ጊዜ ከይፍለጠሉ ዝደልዮ ነገር ኣለዎ ማለት እዩ። ኣብ መንፈሳዊ ሕይወትና ኣብ ጸልማት ክነብር ከሎን ኩሉ ግብርና ካብ ኣምላኽ ዝረሓቐ እዩ። ምሉእ ለይቲ ክሰርሑ ሓዲሮም ሓንቲ ኣይሓዙን እንተ ኾነ ብሓንቲ ቃል ኢየሱስ ብዙሕ ዓሣ ሒዞም። ዓወትና ኣብ ብርሃን ክርስቶስ ክንምለስ እንከሎና ጥራሕ እዩ። ሓዋርያት ኣብ ጸላም ከይተዓወቱ ክምለሱ እንከለዉ ኣብ ገምገም ንኢየሱስ ረኣይዎ ግን ኣየለለይዎን። ምስኦም ኣብ ዕላል ይኣቱ እሞ ገለ ዝብላዕዶ ኣሎኩም እናበለ ሓቲትዎም። የብልናን ምስ በልዎ መርቡብኩም ናብ የማን ገጽኩም ደርብይዎ ሽዑ ክትሕዙ ኢኹም ኢልዎም። ኣብዚ እዋን ጴጥሮስን እቶም ካልኦትን የለልይዎ እሞ ጴጥሮስ ጥሩሕ ስለ ዝነበረ ክኸወል ኣብ ባሕሪ ይኣቱ። ክሕባእ ከይርኣ ይፍትን። ሰብ ሕፍረትና ክርእየና ኣይንደልን ኢና ስለዚ ንኸወል። እንተኾነ ነዚ ዝዓበየ ሕፍረት ኣብ ውሽጥና ዘሎ ኣይንሓፍረሉን። ሎሚ ኢየሱስ ኣብቲ ዘሕፍረና ነገር ኣቲና ክንሳሕ ይደልየና። ኣምላኽ ካባና ነዚ ዝስዕብ ነገራት ይደሊ።

- **አለሊኻ ምኽኣል።** ኣብ ቅዱስ መጽሓፍ እዚ ሓሳብ ብተደጋጋሚ ይንገር። ክፉእን ጽቡቕን ኣላሊኻ ምኽኣል። ንልኡኻት ኣምላኽ ኣላሊኻ ምኽኣል። ንሰባት ግብርም ኣለሊኻ ምኽኣል። ኣብ ወንጌል ሰብ ብግብሩ ከም ዝልለ ይነግረና። ምልላይ እምብኣር ዓቢ ትርጉም ኣልኦ። ሎሚ ኢየሱስ ዘለልይዎ ይደሊ ኣሎ። ከምቲ ዮሐንስ **ጎይታና** እዩ እምበር እናበለ ንጴጥሮስ ከለሊ ዝሓገዞ ንሕና እውን ኣሕዋትና ኣብ ሕይወቶም ንኣምላኽ ከለልዩ እንሕግዞም ንሕና ኢና። ጸጋ ትንሣኤ ከየስተማቐሩ ከይሓልፉ እንሕግዞም ንሕና ኢና ስለዚ ሎሚ ንሰባት ኣብ ኣምላኽ ከምዝቐርቡ ክንገብርዎም ተራና እዩ። ንሰኻትኩም ኣዲንቲ እግዚአብሔር ኢኹም ዝብል ንኣና እዩ ዘመልክት ነሕዋትና ክንመርሕ ክነርኢ እንሕግዝ ንሕና ኢና። ንጸጋ ኣምላኽ ንመገዲ ኣምላኽ ኣለሊና እንተ ኸኣልና ኩሉ ብርሃን ክኾነልና እዩ።
- **ጥራሕካ ከምዘሎኻ ምፍላጥ።** ጴጥሮስ ክዳኑ ኣውጺኡ ጥርሑ ነሩ እዚ ግን ናይ ግዙፍ ስጋ ጥራሕካ ምዃን እዩ። ሎሚ ዘድሊ ዘሎ ብዙሓት ብመንፈስ ጥራሕና ኣሎና። ኃጢአት ዕራቕና ኣውጺኡና ጸጋ ኣምላኽ ካባና ርሒቐ ንርከብ ኣሎና። ጸጋ ክንለብስ ንኃጢአት ካባና ቀንጢጥና ክንክእል ናብ ኣምላኽ ክንምለስ ይግባእ። ንዘሕፍረና ኃጢአት ደፊርና ክንስሓሉ ይግባእ። መንፈስ ኣምላኽ ካባና ርሒቐ ድሁል መልክዕ ሒዝና ከይንህሉ ኣብ ኣምላኽ

ንመለስ። ክፍአትና ኃጢአትና ርኢና እንተ ኸክልና ልብሲ ንጽሕና ዝኸድን ኣምላኽ ኣሎና። ብምኽዋል ኣይኮነን ሓዲስ ነገር እንረኽቦ።

- **ቃል ኢየሱስ እንተ ሰማዕና ኩሉ ክኸነልና እዩ።** ሓዋርያት ኢየሱስ ምስ ሓበሮም ድላዮም ረኺቦም። ድላይና ክንረክብ ንኢየሱስ ንስማዕ። ንሱ ዝሕብረና ንከተልን ንስማዕን። ኣብ ገለ እዋን መልእኽቲ ኣምላኽ ክንሰምዖ ክንርድኦ ቀሊል ኣይኮነን ስለዚ እምነት ሓዊስና ንስማዕዮን ንቀበሎን። ኣምላኽ ንበይንናን ብሓባርን ሕሹኽ ይብለና እዩ። ብቃሉ ብቤተ ክርስቲያን ገሩ ድላዩ ይነግረና ስለዚ ክንሰምዖ ሎሚ ፍቓደኛታት ንኹን።
- **ኩሉ ምሉእ ክኸነልና ኣብ መኣዲ ክርስቶስ ንቕረብ።** ሓዋርያት ኣምሳል ቅዱስ ቍርባን ምስ ኢየሱስ ኣብ መኣዲ ቀረቦም። እዚ ናይ እቲ ኣብ መስዋዕቲ ቅዳሴ እነቕበሎ ህብስቲ እዩ። ኣብ ቅዳሴ ካብ ስጋን ደምን ክርስቶስ ንቕበል እዚ እዩ እቲ ዓቢ ዕግበት ዝህብ ህያብ ኢየሱስ። ሓዋርያት ዓይኖም ዝተኸፍተ ኣብ መኣዲ ምስኡ ምስተቐመጡ እዩ። ኣብ መኣዲ ክርስቶስ ኩሉ ጊዜ ክንሳተፍ ድላዩ እዩ። ንክርስቶስ ድላይካ ክንሰምዕ ሓግዘና ንበሎ።
- **ኣምላኽ ዘይተሓወሶ ነገር ከዓውተና ኣይክእልን እዩ።** ኣብ ኩሉ ዕለታዊ ሕይወትና ክንዕወት ብሓቕን በቲ ኣምላኽ ዝደልዮ ክንመርሖ ይግብኣና። ፍርሃትን ፍቕርን ኣምላኽ ዝመርሖ ሕይወት ድላዩ ይረክብ። ኣነ መገድን ሓቕን ሕይወትን እየ እናበለ ምስኡ ዘሎና ርክብ ክነደልድል ይሕብረና። ንኣምላኽ ከይፈራሕና ብዘይ ኣምላኽ ሕይወትና እንተ መራሕና ውድቀትና ኣብ ሓጺር እዋን እዩ። ጴጥሮስን ብጽቱን ኢየሱስ ኣብቲ ስርሖም ምስተሓወሶ ኩሉ ክሕዙ ክኢሎም እዚ ኣብ ሕይወትና ክንርእዮ እንኸእል እዩ። ኣምላኽ ዝሓዘ ጠፊኡ ኣይጠፍእን እዩ። እቲ ጸገም ሰብ ንኣምላኽ ብርእሱ ክትክኦ እንከሎ እዩ።

ሎሚ ኢየሱስ ኣብቲ ዕለታዊ ሕይወትና ኣብቲ ግላዊ ሕይወትና እናነበርና ክረኽብና ይደሊ። ጊዜ ትንሣኤ ንኢየሱስ ምርካብ እዩ። ሓዋርያት ኣብ ዝተፈላለዩ እዋን ኣብ ገለ ኣብ ገምገም ባሕሪ ኣብ ገለ እዋን ኣብ ገዛ ተኣኪቦም እንከለዉ ብሓባር ረኺብዎም። ኩሉ ጊዜ ክረኽቦም ይደሊ ነሩ። ሎሚ እውን ንነፍሲ ወከፍና ክረኽብና ይደሊ። ዘሎናዮ ቦታ ኣብ ከውሊ ኮይኑ ከይስምዓና ብብሩህ ልቢ ንቕረቦ። ኣምላኽ ኩሉ ጊዜ ምስ ደለየና እዩ ወደይ ንላይ ኣበለኹም እናበለ ኣብኡ ክንቀርብን ክንሰምዖ ክንረኽቦ ድላዩ ይገልጻልና። ንጎይታ ረኺቦዮ ኢልና ንኻልኦት ኣብ ኢየሱስ ከም ዝምለሱ ከም ዝመጹ ክንገብር ናይ ነፍሲ ወከፍና ሓላፍነት እዩ።

ኢየሱስ ንሓዋርያቱ ካብቲ ዝተገፈ ዓሣ ክህብዎ ሓቲትዎም። ንህሪ ኣምሳል ናይ እቲ ጴጥሮስ ቅድሚ ስቕለቱ ኣብ መጋርያ ዝኸኣዶ ሕጂ እቲ መጋርያ ናይ ፍቕሪ ናይ ሓደ ምኻን ምልክት ኮይኑ ንረኽቦ። ኣብ ሓደ መኣዲ ተሳቲፎም። ኢየሱስ ኣብ ማእከሎም ኣብዚ ኩሎም ኣለልዮም። እቶም ሰብ ኤማሁስ ኣብ መኣዲ ኣላልዮም። ኣብ ቅዱስ ቍርባን ኢየሱስ ብርእሱ ኣሎ ነለልዮ።

በዚ ብሩኽ ሰንበት ኢየሱስ ክበጽሓና ክባርኸና ከዕልለና ይደሊ ኣሎ። ኣብ ግላዊ ሕይወትና ከቢዱና ዘሎ ነገራት ኣብኡ ነምጽኡ እሞ ቀይረልና ንበሎ። ንስኻ ንጸላም ኣብ ብርሃን ንተስፋ ቁርጻት ኣብ እምነት እትቕይር ኢኻ እሞ ሎሚ ክንቅየር ክንሕደስ ሓግዘና ንበሎ። ኣብ ቅድሚኡ ተምበርኪኽና ከለልየካ ክሰምዓካ ክእዘዘካ ሓግዘኒ ንበሎ።

ንልቢ ጴጥሮስን ካልኦትን ዝቐየረ ኣምላኽ ልባትና ኣብ ፍቕሪ ኣብ ሕድገት ዝዝንብል ገሩ ይቐይረልና።

ኣባ ንጉሠ ፍሥሓ